



ಕಂಪು ಚೆಲ್ಲುವ ಅಂಚೆಚೀಟಿಗಳು

■ ನಾಗೇಶ ಶೆಣೈ

ಹಿತವಾದ ಮಲ್ಲಿಗೆಯ ಕಂಪು ಹಾಗೂ ಶ್ರೀಗಂಧದ ಘಮವನ್ನು ಬೀರುವ ಅಂಚೆಚೀಟಿಗಳು, ಕನ್ನಡದ ಸೊಗಡಿನ ರಾಯಭಾರಿಗಳೂ ಹೌದು.



ಅಂಚೆಚೀಟಿಯಲ್ಲಿ ಅರಳಿದ ಮಲ್ಲಿಗೆ

ಇವು ಸಾಮಾನ್ಯ ಅಂಚೆ ಚೀಟಿಗಳಲ್ಲ, ಜತನದಿಂದ ಕಾಪಿಟ್ಟರೆ ಹಲವು ವರ್ಷ ಕಂಪನ್ನು ಉಳಿಸಿಕೊಳ್ಳುವ ಅಂಚೆ ಚೀಟಿಗಳು. ಹಾಂ, ಇದು ವಸ್ತುವೈವಿಧ್ಯಕ್ಕೆ ಸಂಬಂಧಿಸಿದ ಸುಗಂಧವಲ್ಲ, ಸ್ವತಃ ಅಂಚೆಚೀಟಿಗಳೇ ಸುಗಂಧವನ್ನು ಪೂಸಿಕೊಂಡಿವೆ, ಪಸರಿಸುತ್ತಿವೆ. ಇಂಥ ಸುವಾಸಿತ ಅಂಚೆ ಚೀಟಿಗಳನ್ನು 'ಭಾರತೀಯ ಅಂಚೆ ಇಲಾಖೆ' ಈ ವರ್ಷ ಎರಡು ಬಾರಿ ಬಿಡುಗಡೆ ಮಾಡಿದೆ - ಆಗಸ್ಟ್ ಮತ್ತು ಅಕ್ಟೋಬರ್ ಮಧ್ಯದಲ್ಲಿ.

ಸಿಂಗಪುರದಲ್ಲಿ ಆಗಸ್ಟ್ 1ರಂದು ನಡೆದ 36ನೇ ಏಷ್ಯಾ ಇಂಟರ್‌ನ್ಯಾಷನಲ್ ಸ್ಟ್ಯಾಂಪ್ ಪ್ರದರ್ಶನ 'ಸಿಂಗ್‌ಪೋ'ನಲ್ಲಿ, ಮಲ್ಲಿಗೆ ಹೂವು ಮತ್ತು ಶ್ರೀಗಂಧದ ಕಂಪನ್ನು ಸೂಸುವ ತಲಾ ಎರಡು ಅಂಚೆ ಚೀಟಿಗಳ ಸೆಟ್ ಬಿಡುಗಡೆ ಮಾಡಲಾಯಿತು. 'ಮಿನಿಯೇಚರ್ ಷೀಟ್' (ಅಂಚೆ ಚೀಟಿ ಜೊತೆಗೆ ಹಿನ್ನೆಲೆ ಚಿತ್ರ ಹೊಂದಿರುವ ಕಾಗದ) ಕೂಡ ಹೊರತರಲಾಯಿತು.

ಎರಡೇ ತಿಂಗಳ ಅವಧಿಯಲ್ಲಿ, ಅಕ್ಟೋಬರ್ 15ರಂದು, ಸುವಾಸನೆ ಬೀರುವ ನಾಲ್ಕು ಅಂಚೆ ಚೀಟಿಗಳನ್ನು ಇಲಾಖೆಯು ಹೊರತಂದಿತು. ಇವುಗಳಲ್ಲಿ ಅಗರ್‌ವುಡ್ (ಅಲೋಸ್‌ವುಡ್) ಮತ್ತು ಎರಡು ಸ್ಕ್ಯಾಂಪುಗಳು 'ಆರೇಂಜ್ ಬ್ಲಾಸಮ್' (ಹೂವು) ಕಂಪು ಹೊಂದಿದ್ದವು. ಸುಗಂಧ ದ್ರವ್ಯ ತಯಾರಿಕೆಯಲ್ಲಿ ಅಗರ್‌ವುಡ್ ಮತ್ತು ಆರೇಂಜ್ ಬ್ಲಾಸಮ್‌ಗಳ ಬಳಕೆಯಾಗುತ್ತದೆ.